

## 120. ఎలా జీవించాలి?

ఓ తాత్త్విక వేత్త తన శిష్యులతో ఓ అడవి మార్గంలో ప్రయాణిస్తూ ఉండగా, కొందరు కట్టెలు కొట్టేవాళ్ళు కొన్ని చెట్లని కొట్టడం గమనించాడు. అయితే వాళ్ళు వందలాది కొమ్మలతో దాదాపు వెయ్యిమందికి నీడని ఇచ్చేంత విశాలంగా విస్తరించుకుని ఉన్న ఓ పెద్ద చెట్టుని మాత్రం కొట్టక పోవడం గమనించిన ఆయన దాన్ని ఎందుకు కొట్టలేదో కనుక్కు రమ్మని ఓ శిష్యుడిని పంపాడు.

ఆ విషయం కనుక్కుని అతను తిరిగి వచ్చి గురువుకి చెప్పాడు.

“ఆ చెట్టు పనికిరాదట. దాని కొమ్మలన్నీ వంకరటింకరలు తిరిగి ఉన్నాయిట. దాని చెక్కతో ఏ వస్తువు చేయడానికీ పనికి రాదుట. కళ్ళకి హాని చేసే పొగ వస్తుంది కనక అది వంట చెరకుగా కూడా ఉపయోగించదట.”

వెంటనే ఆ తాత్త్వికవేత్త తన శిష్యులతో చెప్పాడు.

“మీరంతా ఆ చెట్టులాగా జీవించాలి. మీరు ఉపయోగబడితే, కొట్టబడి ఏ ఇంట్లోనో చెక్క వస్తువులుగా అవుతారు. ఈ చెట్టులా ఎవరికీ ఉపయోగించని విధంగా ఉంటే, ఎవరూ మీ జోలికి రాక మీరు ఆధ్యాత్మికంగా బాగా ఎదిగి అనేకమందికి ఆశ్రయాన్ని ఇవ్వగలరు.”

## 121. ప్రార్థన ఫలితం

ఓ ఏడేళ్ళ కుర్రాడు తన నానమ్మ ఒళ్ళో కూర్చుని ఆవిడతో పాటు దైవ ప్రార్థన చేస్తున్నాడు. అకస్మాత్తుగా కిందకి దూకి పరిగెత్తుకెళ్ళి కొద్దిసేపట్లో వచ్చి మళ్ళీ ఆవిడ ఒళ్ళో కూర్చున్నాడు.

“దైవ ప్రార్థన చేసే నమయంలో ఇతర విషయాలు ఆలోచించకూడదని చెప్పానా? ఎక్కడికి వెళ్ళావు?” చిరుకోపంగా అడిగింది నానమ్మ.

“ఇతర విషయాలు ఆలోచించలేదు నానమ్మా! పక్కింటి రాము ఆటవస్తువులన్నీ నేను దాచేసాను. అది గుర్తు రావడంతో మళ్ళీ వాళ్ళింటికి వెళ్ళి వాటిని యధాస్థానంలో పెట్టేసి వస్తున్నాను.” జవాబు చెప్పాడు మనవడు.

మనం చేసే ప్రార్థనలు కూడా ఇలాంటి ఫలితాలని ఇస్తూంటేనే మనం సరైన ప్రార్థనని చేసినట్లు.

## 122. జ్ఞాపకార్థం

ఏక్స్‌టెంట్‌లో మరణించిన తన కొడుకు జ్ఞాపకార్థం, ఒకతను కాశీలో కట్టే ఓ సత్రంలోని ఓ గదికి పెద్ద మొత్తాన్ని చందాగా ఇచ్చాడు. అక్కడున్న ఓ యువతి వెంటనే తన భర్తతో గొంతు తగ్గించి చెప్పింది.

“మనం కూడా మన ఆబ్బాయి జ్ఞాపకార్థం అంతే మొత్తం ఇద్దాం.”

“నీ కేమైనా మతి పోయిందా? మన కొడుకు బ్రతికే ఉన్నాడుగా?” చిరుకోపంగా చెప్పాడు భర్త.

“అందుకనే. మనకా గర్భ శోకం ఇవ్వనందుకు కాశీ విశ్వనాథుడికి కృతజ్ఞతగా ఓ గదిని కట్టిద్దాం.” చెప్పిందా తల్లి.

## 123. ఆనందం మీ వెంటే

ఓ పిల్లి తన తోకని అందుకోవాలని విశ్వప్రయత్నం చేయసాగింది. కాని అది దానికి సాధ్యం కాలేదు. ఇంకో పిల్లి వచ్చి దాన్ని చూసి అడిగింది.

“ఏం చేస్తున్నావు?”

“నా తోకని అందుకోవాలని ప్రయత్నం చేస్తున్నాను.”

“ఎందుకు?”

“అందువల్ల నాకు ఆనందం లభిస్తుంది కాబట్టి.”

“ఒకప్పుడు నేను కూడా నీలాగే నా తోకలో ఆనందం వుందని భావించి దాన్ని అందుకోడానికి ప్రయత్నించాను. అది నావల్ల కాలేదు.